

सिंधी रीतियूं रस्मूं

– सम्पादक मंडल

रीतियूं रस्मूं, साठ सौण, डिण वार, विश्वास मान्यताऊं हरकंहिं समाज में पंहिंजूं पंहिंजूं थियनि थियूं। सिंधियुनि में पंहिंजी सम्यता ऐं संस्कृति, जिनि जूं खास खूबियूं आहिनि, जिनि जी अलहदी सुजाणप काइम आहे, ज़मण खां मरण ताई सभु रीतियूं रस्मूं रिवाज हलंदा अचनि था।

छठीअ जी रस्म

बार ज़मण ते छठी थियणु माना नालो रखणु। रोही पूजणु माना जंड जी पूजा। दरियाहु पूजणु मतिलबु खूह, तलाव, हैंडपम्प या नल, मतिलबु जल जी पूजा।

मुनण जी रस्म

टिएं, सतें या तेरहें महिने बार जो मुनणु लहिराइणु।

जणिए जी रस्म

थोरे वडो थियण ते हिन्दू संस्कार मूजिबु जणियो पाइणु।

शादी ऐं उन सां वास्तो रखंदड़ रस्मूं

शादी हिकु सामाजिक बंधन आहे।

(1) छोकिरे छोकिरीअ लाइ लाइक जोगे घर जी तलाश।

(2) जनमु पत्रियूं (छठी, कुंडली) मिलाइणु।

(3) पक थियण ते मडिणे मिस्रीअ जी रस्म- कच्चा पका अखा (मूड़ा) छोकिरीअ वारा छोकिरे वारनि खे डेई पक कंदा आहिनि। छोकिरो मुंडी पाए त चडा दगु डिबा आहिनि। पोइ मुहूर्त कढाए शादीअ जी पक कंदा आहिनि ऐं पोइ साठ सोण, डेव, हैड जो साठ, जंड बुकी, घड़ी खणणु, तेल जा साठ, डिख जा साठ, बोछिणी, ओरंगी, मुटुक बंधणु, लाडा वगैरह गाइणु। सतनि

सुहागिणियुनि जो घणो कमु हूंदो आहे। छोकिरे सां गडु एहनरु रहंदो आहे। छोकिरी मेहंदी लगाईदी आहे। घोटेतनि जी आजियां कुंवारेता शान सां कंदा आहिनि। चांउठि ते घोट खे बीहारे छोकिरी मुटुक जो दर्शन कंदी आहे। ससु दर डांवण जो साठ कंदी आहे। जंहीं में थाल्ह में घोट ऐं कुंवारि जो साजो पेर रखाए, उनखे कुंवारि माउ खीर पाणीअ सां धोअंदी आहे। पोइ घोट ऐं कुंवारि जो हथियालो बुधो वेंदो आहे। पलउ पली बुधी मंडप में वेडीअ लाइ विहारे, घोट जो मुटुक लाहे, पग पाइबी आहे ऐं महाराज वेडी पढी साथ निभाइण जी सिख्या डींदो आहे। पोइ सेणनि जी गडिजाणी थींदी आहे। कुंवारेता घोटेतनि खे डाजो डेवणु डेई विदा कंदा आहिनि। कुंवारि खे जडहिं घोट वठी घर ईंदो आहे, घोट माउ खीरु छटींदी आहे। पोइ मथे ते डीओ ऐं ढकणु रखी, कुंवारि खे अंदरि डेवनि वटि विहारे, डितिर मइण जी रस्म थींदी आहे। पहिरीं कुंवारि घोट सां, पोइ ससु सहुरे ऐं बियनि माइटनि सां लूण या कणिक जा बुक टे दफा हिक बिए खे डींदा वठंदा आहिनि। के कुंवारि खां दिले भरियल पाणीअ मां रुपया कढाईदा आहिनि। सालियूं गडिजी घोट जी जुती चोराईदियूं आहिनि ऐं भेणवीये जी खर्ची मिलण ते जुती वापस डींदियूं आहिनि।

बिए डींहुं कुंवारेता छोकिरे छोकिरीअ खे पाण वटि घुराईदा आहिनि, उनखे ‘सतावडो’ चइबो आहे।

मौत सां तालुक रखंदड़ संस्कार

कंहिं प्राणीअ जे गुजारे वजण ते मौत वारे घर में मातम छांयल हूंदो आहे। प्राणीअ जे भरिसां कानो ऐं डीओ बारे रखिबो आहे। तंहिं बइदि प्राणीअ खे स्नान कराए, चार कांधी काईअ ते खणी मसाण में जलाए ईंदा आहिनि। तंहिं खे ‘सर’ चइबो आहे। सुहागिणि औरत गुजारे वजण ते संदसि सींध चिटी वेंदी आहे। टिएं डींहुं मसाण मां हाठियूं चूंडे, शाम जो पगिडियूं थींदियूं आहिनि। डुहें डींहुं डुहाके जूं लोटियूं पंडित भराईंदो आहे। यारहें डींहुं पुष्कर, हरिद्वार या कंहिं बि तीर्थ ते वजी क्रियाकर्म कराईदा आहिनि ऐं बारहे डींहुं पिंड दान करे, बारहे जी रस्म अदा कई वेंदी आहे। तंहिं बइदि पहिरीं ‘मासिक’ याने महीने महीने महाराज (पंडित) खे खाराइबो हो, पोइ ‘बारहमासी’ कबी हुई पर हाणे सभु कुछ बारहे ते ई रस्मूं करे उजर लाहे छडिबो आहे। उजर माना गम खतमु कयो वेंदो आहे। गम याने गमीअ जो माहोल समाप्त थी वेंदो आहे।

सिंधी पोशाक

सिंध में असांजा अबा डाडा पहिंजी खास पोशाक धोती, जामो, अच्छी पग ऐं कुल्हे ते बोछणु रखंदा हुआ। पैसे वारा शाहूकार कोटु या सदरी बि पाईदा हुआ। कोटु बि शेरवानीअ वांगुरु डिघो पाईदा

हुआ। जाइफ़ाऊं चोलो पेशगीर (पड़ो) चादर, जेका घर खां बाहिरि वजण ते पाईदियूं हुयूं ऐं अखिड़ी कढी पाण खे ढके हलंदियूं हुयूं। घर में जाइफ़ाऊं रओ, चोलो, सुथण (पायजामो) पाईदियूं हुयूं। वडियूं नक में 'नथ', जहिं में हिकु गाड़हो याकतु ऐं ब अछा मोती हूदा हुआ, पाईदियूं हुयूं। बांह में चूड़ियूं ऐं टूठ ठकाउ पाईदियूं हुयूं। गिचीअ में लुकिड़ी पाईदियूं हुयूं। कननि में दुर, आडुरियुनि में छलिड़ा मुंडियूं ऐं पेरनि में छेर (कड़ी) बि पाईदियूं हुयूं। वारनि में सोना बकल बि पाईदियूं हुयूं। मर्द पिण सोना बीड़ा (बटण) विझी खमीस पाईदा हुआ। गिचीअ में बि सोनो डोरो (चैन) ऐं हथनि में मुंडी पाईदा हुआ।

डिणनि सां जुड़ियल रीतियूं रस्मूं

सिन्धी समाज में वडा वडा डिण मल्हाइण जो रवाज आहे। **चेट** में चेटीचंड उडेरलाल जो जनमु डींहं वडे धूमधाम सां मल्हाईदा आहिनि। केतिरा वापारी उन डींहं नओं साल हुआण करे बहियूं खाता रखंदा आहिनि। **वेसाख** में अखण टीज धार्मिक त्यौहार ते नियाणियुनि खे दिला मटका, विजिणियूं ऐं फल फ्रूट डिनो वेंदो आहे। **जेठ** में जेठी चंड या उमास मल्हाई वेंदी आहे। सयूं पुलाउ चणा वगैरह ताम ठाहे, दरियाह ते वजी पूजे, पुटनि, भाउरनि, पतीअ, पेकनि, साहुरनि लाइ दुआऊं घुरदियूं आहिनि। **आखाड़** में अक्सर शादियूं मुरादियूं थियनि थियूं। **सांवण** में गोगिड़ो, नंढिड़ी थधि डी (सतई), राखी, टीजिड़ी, वडी थधिड़ी (सतई), जन्माष्टमी वगैरह डिण मल्हाया वेंदा आहिनि। **बडे** महिने में श्राद्ध थियनि ऐं सहाईअ अष्टमीअ ते महालक्ष्मीअ जो सगिड़ो बुधंदा ऐं छोड़ींदा आहियूं। **असूअ** में दशहरो ऐं डियारी धूमधाम सां मल्हाई वेंदी आहे। **कतीअ** में कारकत, गुरूनानक शाह जो जनम उत्सव मल्हायो वेंदो आहे। **नाहिरीअ** में पवे सीउ। चविणी आहे- 'नाहिरी डे बुहारी, झटि डींहं पूरो।' **पोह** में 'तिरमूरी' उतराण ईदो आहे। तहिं में तिरनि जा भोरींडा, सुको मेवो वगैरह खाइवो आहे। दान कबो आहे **मांघ** में, अचे 'शिवरात्रि'। तहिं खां पोइ **फगुण** में होली ईदी आहे।

सिन्धी शिकिलि शेप, बीहक, रधे पके, पाइण खाइण, बीहक रहिणीअ कहिणीअ में सभ खां निराला, भली कहिड़ी बि भाषा गाल्हाईनि, त बि संदनि मां सिंधियत जी सुरहाणि पेई बखे। सिंधियुनि जो वर्सो विसारणु डुखियो आहे। वजूद खतम करण लाइ अजु ताई कंहिंखे ताकत कोन्हे। सदाई जुड़िया हुजनि।

नवां लफ़्ज़ :

- घड़ी खणणु = मथे ते मटिकी रखी पाणी भरण वजणु
बोछिणी = अछे रए ते गुल फुल भरे ड़िख वक्त पाइणु
अहिनरु = घोट जो भेणवीयो
लाडा = शादीअ जा गीत
डाजो = दहेज
वेडी = शादीअ जा मंत्र, हथियालो
बीड़ा = बटण
भोरींडा = तिरनि जा लडूँ, मुठिया
गोगिड़ो = नांग पंचमी

❖ अभ्यास ❖

सुवाल् 1. हेठियनि सुवालनि जा जवाब लिखो :-

- (1) सिंधी समाज जे रस्मुनि बाबति तव्हांखे कहिड़ी जाण आहे?
- (2) शादीअ जे रस्मुनि बाबति खोले लिखो।
- (3) सिंधियुनि जी खासि पोशाक कहिड़ी आहे?
- (4) ब्राह्मनि महिननि जे ड़िणनि जा नाला लिखो।
- (5) सिंधी ड़िण-वार ते मज़मून लिखो।

